

നിങ്ങളുടെ സ്വന്ത നീതിയിൽ ആശ്രയിക്കരുത്

സാക് പുനൻ

WFTW Malayalam 25 December 2011

www.jeevamozhikal.org

ലൂക്കോസ് 18 ന്റെ 9 ൽ നാം വായിക്കുന്നു “തങ്ങൾ നീതിമാന്മാരെന്നു വച്ചുകൊണ്ട് മറ്റുള്ളവരെ പുച്ഛിക്കുന്ന ചിലരോട് യേശു ഈ ഉപമ പറഞ്ഞു.”

ദൈവത്തിന്റെ ദാനമായ വിശ്വാസത്താലുള്ള നീതി എന്നൊന്നുണ്ട്; നാം തന്നെ നിർമ്മിച്ചെടുക്കുന്ന ഒരു നീതിയുമുണ്ട്. ഇതിലേതാണ് നിങ്ങൾക്കുള്ളതെന്നറിവാൻ സ്വയം ചോദിക്കുക, നിങ്ങളുടെ നീതിപ്രവൃത്തിയിൽ അഹങ്കരിക്കുന്നുണ്ടോ? ദൈവത്തിന്റെ ദാനമായി ലഭിച്ച നീതിയാണ് നിങ്ങൾക്കുള്ളതെങ്കിൽ നിങ്ങൾ അതിൽ നന്ദിയുള്ളവനായിരിക്കും; അല്ലാതെ ഒരിക്കലും അഹങ്കരിക്കുകയില്ല. പരീശന്മാർ തങ്ങളുടെ നീതിപ്രവൃത്തിയിൽ അഹങ്കരിച്ചിരുന്നു.

നിങ്ങൾ ഒരു പുസ്തകം എഴുതിയിട്ടുണ്ടെങ്കിൽ അതിൽ അഭിമാനിക്കാം. എന്നാൽ മറ്റൊരാൾ എഴുതിയ പുസ്തകത്തെക്കുറിച്ച് ഒരിക്കലും നിങ്ങൾക്ക് അഭിമാനിക്കുവാൻ കഴിയുകയില്ല. നിങ്ങളുടെ ജീവിതത്തിന്റെ നല്ല ഗുണങ്ങളെ, അത് താഴ്മയോ പരോപകാരമോ അല്ലെങ്കിൽ പ്രാർത്ഥനാജീവിതമോ അങ്ങനെ എന്തുതന്നെയാകട്ടെ അവയെക്കുറിച്ചു നിങ്ങൾ അഭിമാനിക്കുന്നുവെങ്കിൽ അതു നിങ്ങൾ സ്വയം സൃഷ്ടിച്ചതാണ്. നിങ്ങൾ ഹൃദയവിശാലതയുള്ളവനും അതിമിസത്കാരപ്രിയനും ആണെന്നതിൽ നിങ്ങൾ അഭിമാനിക്കുന്നുവെങ്കിൽ ഈ ഗുണങ്ങൾ കേവലം മാനുഷികഗുണങ്ങൾ മാത്രമാണ്, അല്ലാതെ ദൈവസ്വഭാവമല്ല. കാരണം ദൈവസ്വഭാവമെന്നത് സൗജന്യമായി നൽകപ്പെട്ടതാകയാൽ അതിനെക്കുറിച്ചു പ്രശംസിക്കുവാൻ നിങ്ങൾക്ക് എങ്ങനെ കഴിയും? അതിമിസത്കാരപ്രിയനായിരിക്കുക എന്നത് ഒരു നല്ല സ്വഭാവമാണ്. എന്നാൽ അതിനെക്കുറിച്ചു നിങ്ങൾ അഭിമാനിച്ചാൽ നിങ്ങളുടെ അതിമിസത്ക്കാരം ദൈവമുമ്പാകെ ദുർഗന്ധം ഉണ്ടാക്കുന്നതായിരിക്കും.

നീതി എന്നതുമായി ബന്ധമൊന്നുമില്ലാത്ത മറ്റു മേഖലകളിൽ ഈ തത്വം ബാധകമാക്കാം. ഒരു പക്ഷേ നിങ്ങൾ ഒരു നല്ല ഗായകനോ സംഗീതഉപകരണം നന്നായി കൈകാര്യം ചെയ്യുന്നയാളോ ആയിരിക്കാം. അല്ലെങ്കിൽ നന്നായി പ്രസംഗിക്കുന്ന ആളായിരിക്കാം. ഒരു പക്ഷേ നിങ്ങളുടെ സഭയിൽ മറ്റു സഭകളെക്കാൾ ആളുകൾ ഉണ്ടായിരിക്കാം. അങ്ങനെ ഏതിലെങ്കിലും നിങ്ങൾ അഭിമാനിക്കുന്നുവെങ്കിൽ അത് സ്വന്ത പ്രയത്നത്തിന്റെ ഫലമാണ്. ദൈവത്തിന്റെ പ്രവൃത്തി ആയിരുന്നുവെങ്കിൽ ഒരിക്കലും നിങ്ങൾക്കു പ്രശംസിക്കുവാൻ സാധിക്കുകയില്ല.

പലരും തങ്ങൾ ദൈവത്തിനായി ചെയ്ത ത്യാഗത്തെക്കുറിച്ചു പ്രശംസിക്കാറുണ്ട്. അങ്ങനെയുള്ളവർ ക്രൂശിൽ യേശു ചെയ്ത ത്യാഗത്തിന്റെ വലിപ്പം കണ്ടിട്ടില്ല എന്നത് ഉറപ്പാണ്. സൂര്യൻ ജ്വലിച്ചുനിൽക്കുമ്പോൾ ഏതെങ്കിലും ഒരു നക്ഷത്രം നമുക്കു കാണാൻ സാധിക്കുമോ? ഇല്ല. കാൽവരിയിലെ യേശുവിന്റെ ത്യാഗം സൂര്യനെപ്പോലെ നമ്മുടെ മനസ്സിൽ ജ്വലിച്ചുനിൽക്കുമ്പോൾ നമ്മുടെ ചെറിയ ചെറിയ ത്യാഗങ്ങൾ പകൽ നക്ഷത്രം പോലെ അപ്രത്യക്ഷമാകും. നാം അതിനെ ത്യാഗമെന്നുപോലും വിളിക്കുകയില്ല. നിങ്ങൾ ചെയ്ത ത്യാഗങ്ങളെ ഓർത്തിരിക്കുന്നുവെങ്കിൽ നിങ്ങൾ ഇരുട്ടിലാണ്. രാത്രിയിലാണല്ലോ നാം മറ്റു നക്ഷത്രങ്ങൾ കാണുന്നത്.

വിശ്വാസത്തിലും താഴ്മയിലും ചെന്ന് ദൈവം ക്രിസ്തുവിലൂടെ വാഗ്ദാനം ചെയ്യുന്ന നീതിയെ പ്രാപിച്ചുകൊണ്ട് ജീവിതകാലം മുഴുവൻ ദൈവത്തെ മഹത്വപ്പെടുത്താം. അപ്പോൾ നിങ്ങൾ ഒരിക്കലും ഒരു പരീശനാവുകയില്ല.

മൊഴിമാറ്റം: സാജു ജോസഫ്